

ሩፋኤል መልአኝ

ጳጉሜ 3 2012 ዓ.ም. (9/7/2020)



ንባባት: ዕብ 7:1-5፥ ይሁዳ 1:11-17፥ ግ.ሐ. 5:17-26፥ ማቴ 25:31-ፍ።

ምስባክ:

- (1) **ዘነግህ:** መሐለ እግዚአብሔ ወኢይነስሕ፥ አንተ ካህኑ ለዓለም በከመ ሢመቱ ለመልከጼድቅ፥ እግዚአብሔር በየማንክ (መዝ 109: 3-5)።
- (2) **ዘቅዳሴ:** እግዚአብሔርሰ ገሃደ ይመጽእ፥ ወአምላክነሂ ኢያረምም፥ እሳት ይነድድ ቅድሜሁ (መዝ. 49:2-3)።

ከም ስርዓት ልጡርግያና 3 ጳጉሜን ብዓል ቅዱስ ሩፋኤል እዩ። በዚ ዕለት ብፍሉይ ምሕረት አምላኽ ዘድልዮም ብፍሉይ አደታት ነቲ አብ መጽሓፍ ጦቢት ዘሎ መሰረት ብምግባር የብዕልእ። እንተ ኾነ አብኡ ጥራሕ ዝሕላእ አይኮነን ኩልና ነዚ ብዓል ሩፋኤል መልአኝ ክንዝክር ከሎና ፍሉይ ተዘክሮ ተራ መላእክቲ አብ መዓልታዊ ሕይወትና ክንርኢ ጽቡቕ እዩ።

መልአኝ ዘብል ቃል ከምዘሎ ክንርእዮ ከሎና ልኡኽ ማለት እዩ። መላእኽቲ እንብሎም ረቀቕቲ ፍጥረት ብእግዚአብሔር ዝተፈጥሩ፥ ንድላዩ ዝልኡኹ እዮም። አብ ገለ እዋናት እዚ መልአኽ ዝብል ንደቂ ሰብ ተራ ልኡኽ ዝጸወቱ እውን የስምዕዮ አብ (ኢሳ 18:2፥ 33:7) እንተ ረኤና ንደቂ ሰብ ከስምዕ ንረኽቦ።

መላእኽቲ ረቀቕቲ ፍጥረት እምበር ግዙፍ ሥጋ ዝሓዙ ከምዘይኮኑ ሓደ ካብቲ እምነትና ዝገልጹ እዩ። (መዝ 9:11፥ ማቴ 18:10)። አብ ብሉይ ኪዳን ንመላእኽቲ ዝርኢ ብብዝሒ ተጠቒሱ ንረክብ። አብ ሓዲስ ኪዳን አብ ነፍሲ ወከፍ መጽሓፍ መላእኽቲ ብሓቂ ህልዋት ከም ዝኾኑን አብ ሕይወትና ብቕጻሊ ከም ዝሕግዙን ይነግር። አብ ሓዲስ ትምህርቲ ክርስቶስ ከም እንረኽቦ ካብ ጥንቲ አብ ትውፊት ቤተ ክርስቲያን ከምዘሎን ዝነበርን ንርኢ (ሓ.ት.ክ. 328-36)። አብ እምነት አይሁድ ካብ ጥንቲ አብ ህላዌ መላእኽቲ ከም ዝአምኑ ንርኢ (ሰዱቓውያን ዝበሃሉ ጥራሕ አይአምኑን ነሮም ግ.ሐ 23:8)። አብ ኅላዌ ረቀቕቲ ፍጥረት፥ ግዙፍ ነገራት ዘይ ኮኑ ቅ. መጽሓፍ ብዙሕ ጊዜ “መላእኽቲ” ዝብሎም እምብአር ሓቂ እምነት እዩ።

ቅዱስ አጎስጢኖስ ብዛዕባ ባህርይ መላእኽቲ ክገልጽ እንከሎ መልአኽ ዝብል ስርሖም እዩ ዝገልጽ እምበር ባህሪኦም አይኮነን ዝገልጽ ይብል። ሽም ናይ ባህሪኦም ዝገልጽ እንተ ደለኻ ንሳቶም መንፈስ ረቀቕቲ ፍጥረት እዮም፥ ስርሖም ክትፈልጥ እንተ ደለኻ ሽኦ ልኡኻት እዮም ይብል።

ሓ/ት/ክ ቍ 329-330 ዘሎ እንተ ረኣና ነዚ ናይ ቅ. አጎስጢኖስ ትምህርቲ መሰረት ገሩ ከምዚ ይብል “ መልአኽ ዝብል ስም ተልእኮኦም እምበር ባሕሪኦም ዚገልጽ አይ ኮነን። ንባሕሪኦም ዚርኢ ስም እንተ ደለኻ መንፈስ እዩ፥ ናይ ተልእኮኦም (ስርሖም) መግለጺ እንተ ደለኻ ከአ መልአኽ። ስለዚ ካብቲ እንታይነቶም (መንነቶም) መንፈስ ካብቲ ተግባራቶም (ተልእኮኦም) ከአ “መልአኽ” ዚብል ትረክብ። መላእኽቲ ብኹሉ ህላዌኦም ናይ እግዚአብሔር አገልገልትን ተለኦኻትን እዮም። ኩልሳዕ ገጽ እቲ አብ ሰማያት ዘሎ አቦይ ይርእዩ ስለ ዝኾኑ ንሳቶም ንቓሉ ዚሰምዑ ንትእዛዙ ዚፍጽሙ ኃያላትን ብርቱዓትን እዮም” (ቍ 329) ይብላና።

መላእክቲ ፍጹም መንፈሳውያን (ረቀቅቲ) ፍጡራን ኮይኖም ድላይን አእምሮን ዝተዓደሉ እዮም። አካልዊ ህላዌ (personal) ዘለዎም ዘይሞቱ ፍጡራትን፣ እቲ ርኡይ ዝኾነ ናይ ክብሮም ነጻብራቕ ከም ዝምስክሮ ከአ ንኹሉ ዚርአ ዘበለ ፍጡር ብፍጽምንኦም ጸብለል ዚብልዎ እዮም። (ቍ 330)።

መላእክቲ ኣብ እምነት ክርስትና እምብአር ረቀቅቲ ፍጥረት ብአምላኽ ንአገልግሎቱ ዝተፈጥሩ እዮም። ብመልክዕ ሰብ ይርአዩ ምሳና ከአ ይዋስኡ እንተ ኾነ እቲ ግዙፍ ሰውነት ግዝያዊ ኮይኑ ምስ ሰብ ተዋስኢኦም ምስ ወድኡ የብቅዕ። ከም ፍጹም ረቀቅቲ ፍጥረት መላእክቲ DNA የብሎምን እቲ ዝለብስዎ ሰውነት ዝትሓዝ ይመስል ግን ክፍሊ ናይ እቲ መልአኻዊ ባህሪ አይኮነን በዚ ኸአ ርክብኖም ምስ ፈጸሙ ይጠፍእ ምኻንያቱ ከማና ግዙፋዊ አካል አየድልዮምን እዩ። ግን ከም ፍጡራት መጠን ከማና ኣብ ጊዜ እዩ ህላዌኦም አምላኽ እንተ ዘይገለጽሎም መጻኢ ነገራት አይፈልጡን እዮም።

ቅዱስ መጽሓፍን፣ ኣብ ታሪኽ ዘየቋረጸ ትውፊት ቤተ ክርስትያን ክልተ ዓበይቲ መነንት መላእክቲ ዝገልጽ ነገራት ንረክብ። መጀመርያ መላእክቲ ኣብ ቅድሚ እግዚአብሔር ዝቐመ ፍጡራት እዮም (ራእ 8:2)። ተፈጥሮኦም ባህሪኦም ብምልኡ ኣብ እግዚአብሔር ዝጠመተ እዩ። ቅዱስ መጽሓፍ ክልቲኡ ብሉይን ሓዲስን ኪዳን ኣብ ብዙሕ ክፍልታቱ ብዛዕባ መላእክቲ ምስ አምላኽ ዝቐረበ ርክብ ከምዘለዎም ይነግረና። ካልአይ መነንት መላእክቲ ልኡኻት አምላኽ እዮም። **ንአምላኽ ኣብ ሰባት የምጽእዎ፣ ንሰብ ከአ ናብ አምላኽ የብጽሕዎ።** ኣብ ወንጌል ዮሐንስ ከም ዝምስክሮ ንሓቂ ኣብ ምድሪ የምጽእዎ።

ዓመታዊ ዝኸሪ ብዓል ቅ. ሩፋኤል መልአኽ ፍሉይ መልእክቲ አልኦ። **ሩፋኤል ብዕብራይስጢ “እግዚአብሔር የሕዊ”** ማለት እዩ። ኣብ መጽሓፈ ጦቢት ብዙሕ ብዛዕብኡ ዝንገሮ መልአኽ እዩ። ንሱ ንጦቢያ መሪሑ ዝወሰደ (ጦቢት 5:12)። ንመርዓ ጦብያን ሳርን ዝሓገዘ፣ ንሳራ ብሰንኪ ጋኒን ምስ ካልኦት ከይትምርዖ ጸጊምዎ ዝነበረ ብሓገዝ ሩፋኤል ከም እትሓቂ፣ ንጦቢት ካብ ዑሮቱ ከምዝሓቂ ዝገበረ ሓደ ካብቶም ሊቃነ መላእክቲ እዩ። ኣብ መጽሓፈ ጦቢት 12:15 ከም እነንብቦ **“አነ ካብቶም ጸሎት ቅዱሳን ዜዕርጉ ኣብ ቅድሚ ግርማ እግዚአብሔር ኪገልግሉ ደው ዚብሉን ሾውዓተ ቅዱሳን መላእክቲ ሓደ ዝኾንኩ ሩፋኤል መልአኽ እዩ”** እናበለ ንሱ መን ምዃኑን ስርሑን ገሊጹ። ኣብ ሓዲስ ኪዳን ተጠቐሱ አይንረኽቦን በቲ ኣብ ባህሊ አይሁድን ኣብ ብሉይ ኪዳን ብእንረኽቦ ሩፋኤል መልአኽ ዘሕውን ካብ አጋንንቲ ነጻ ዝገብር ምዃኑ ይንገረሉ። ንሱ ሓደ ካብቶም መላእክቲ ብቤተ ክርስትያን ዝኸብር እዩ ምስ ሚካኤልን ገብርኤልን ይዝከር። ፍሉይ መፍለጢኡ ካብ አምላኽ ምሕረት ዘምጽእ ምዃኑ እዩ። ኣብ ባህሊ አይሁድ ሓደ ካብቶም ንአብርሃም ቅድሚ ጥፍአት ሰዶምን ገሞራን ዝበጸሑ ሰለስተ መላእክቲ እዩ ይብሉ (ዘፍጥ 18:2)።

ሩፋኤል መልአኽ ሎሚ ክንዝክሮ ከሎና እምብአር ከምቲ ንጦቢትን ጦብያን ሳራን ኣብ ሕይወቶም ዝሓገዘም ሎሚ እውን ክሕግዘና ኣብ ሕይወትና ዝገጥመና ፈተና ክንስዕር ከሰንየና እም ድለት አምላኽ ክገልጸልና ዝኸእል ዓብይ መልአኽ እዩ። እግዚአብሔር መላእክቱ ሰዲዱ ሎሚ እውን ኣብ መንጎናን ኣብ ዓለምናን ድላይ አምላኽ ክነግስ ክሕግዘና ይክአል እዩ።

ሩፋኤል ከም ኩሎም መላእክቲ ኣብ መንጎ አምላኽን ሰብን ክልአኽ ዝተመዘዘ ሓጋዚና መልአኽ እዩ። ኣብ መልእክቲ ዕብራውያን 1:14 ኩላቶም መላእክቲ ነቶም ኪድኅኑ ዘለዎም ኪጎግዙ ዚልአኹ ኣብ አገልግሎት እግዚአብሔር ዘለዉ መናፍስቲ እዮም” እናበለ ተራ ቅ. ሩፋኤል ይገልጸልና። ሩፋኤል መልአኽ ልኡኽ ጥራሕ አይኮነን ሓላዊ እውን እዩ። ኣብ መዝ. 91:11 ነዚ

ሐለዋ መላእክቲ ክገልጽ እንከሎ “ኣብ እትኸዶ ኹሉ ኺሕልውኻ እግዚአብሔር ንመላእክቱ ኺእልከልካ እዩ” ይብል።

ኣብዛ እንነብራ ዓለም ኣብ ቅድስና ክንበጽሕ ኣብ እንገብሮ ቃልሲ ኣንጻር ኃጢአትን፣ ክፍለትን ንበይንና ኣይኮናን ሰራዊት ሰማይ ምሳና ኮይኖም ይዋግኡልና እዮም። እቲ ጸገም ንሕና ኢና ኣብ ገለ እዋን ኣይንእምንን ኣብ ገለ እዋን ከኣ ኣብ ርእስና ተአማሚና ንሓገዝ መልእክቲ ንነጽግ። ሎሚ እምብኣር ንመላእክቲ ጽን ክንብል እሞ ኣምላኽ ዝደልዮ ክንገብር ፍቓደኛታት ንኹን።

ኣብዚ ሓዲስ ዓመት ኣብ እንኣትወሉ እዋን ሓገዝ ልኡኻት ኣምላኽ ዝኹ መላእክቲ የድልየና እዩ። ኣማልድነቶም ሓገዞም ዕለት ዕለት የድልየና እዩ። ገለ ክርስትያን ኢና ብሃልቲ ግን ንእምነትን ትውፊትን ቤተ ክርስትያን ብናቶም ርድኢትን ድለትን ዝለወጡ ኣማልድነት መላእክቲ ኮነ ኣማልድነት ማርያምን ቅዱሳንን ኣየድልየናን ዝብሉ ኣለዉ እዚ ግን ካብ ሓቅን ካብቲ ብዓሉ ባህርና ዝሕብሮን ዝርሓቐ እዩ። ኣብ ቅዱስ መጽሓፍን ትውፊት ቤተ ክርስትያን እንተ ረኣና ካብ ጥንቲ ተራ መላእክቲ ግሉጽ እዩ። ሎሚ እውን ሐለዋኦም የድልየና እዩ ጸልዩልና ንበሎም።

ከምቲ ሩፋኤል መልእኽ ንጦብያ ዝመርሖን ንሳራ ሰበይቱ ካብ ኣጋንንቲ ነጻ ዘውጽኦ ሎሚ ንነፍሲ ወከፍና ካብ ዘሎን ዕውረትን ስቓያት ሕማማትን ክልምነልና ከድሕነና ይኸእል እዩ ሓንትስ እምነት ገርና ንጸሊ። ከምቲ ንጦቢት **ኣጆኻ እግዚአብሔር ክፍውሰካ** እዩ ዝበሎ ሎሚ ንኣይን ንኣኻትኩም ኃጢአትና ብምልኡ ተነሲሕና ዓመትና እንተ ጀመርና ኣጆኹም እግዚአብሔር ክፍውሰኩም ክምህረኩም እዩ ክብለና እዩ።

ሩፋኤል መልእኽ ኣታትዩ ዝኸእል ዓቃል መልእኽ እዩ። ጸገማት ሰባት ዝርዳእ ንመልእክቲ ኣምላኽ ገሊጹ ዝነግር ኣብ ኩሉ ምሳና ክጉዓዝ ዝኸእል ስለ ዝኾነ ብልቢ መልእክቱ ክንቅበል ጽን ንበሎ። ከምኡ ከስንየና ጸገማትና ክሰምዓና ንንገሮ። እግዚአብሔር ካብ ነፍሲ ወከፍና ክሰምዕ ይደሊ እዩ ብፍላይ ኣብ መኣዲ ቅ. ቊርባን ኮና ክንጽሊ ከሎና ክሰምዓና ድላዩ እዩ። ከም ምሕረትካ እምበር ከም በደልና ኣይትክደና ናበልና ኣብኡ ንቕረብ።

ዓመትና ኣብ እንዛዝመሉ ዘሎና ኣብ ዋዜማ ሓዲስ ዓመት ኣብ ዘሎናዮ ህሞት ፍሉይን ዓቢይ ጉዳይ ድሕነትና ክንሓስብ ኣለና። ንዝሓልፍ ዘሎ ዓመት ምስ ዕዳ ከይንዓጽዎ ከምኡ ንሓዲስ ዓመት ምስ ዘይተኸፍለ ዕዳ ከይንጅምሮ ሓደራ። ኣብ መንበረ ንስሓ ኣቲና ነፍሳትና ንሕጸብ ሓደስቲ ፍጥረት ኹና ብጸሎትን ቅድስናን ፍጹም ቊርጺ ፍቓድን ዓመትና ንጀመር።

ኣ ሩፋኤል መልእኽ ኣብ ቅድሚ እቲ ልዑል እትቐውም ኢኻ እሞ ጸሎትና ከም መስዋዕቲ ኣዕርገልና ነቲ መሓርን ፈቃርን ኣምላኽና ለምነልና ንበሎ።

ብሩኽ ብዓል ቅ. ሩፋኤል መልእኽ ከምኡ ብሩኽ ሓዲሽ ዓመት ናይ ሰላምን ፍቕርን ዓመት ይግበረልና።

ኣባ ንጉሠ ፍሥሓ